

*Kerala Catholic Bishops' Council's*  
**Commission for Social Harmony and Vigilance**

Pastoral Orientation Centre, Palarivattom, Kochi-25, Ph: 0484 2806262, kbcshv@gmail.com

141<sup>st</sup> Issue - Volume 4, No. 22

ജാഗ്രത

7th July 2010

\*\*\*\*\*

“മകനേ, എന്റെ ഉപദേശം വിസ്മരിക്കരുത്. നിന്റെ ഹൃദയം എന്റെ കൽപനകൾ പാലിക്കട്ടെ. അവ നിനക്ക് ദീർഘായുസ്സും, സമൃദ്ധമായി ഐശ്വര്യവും നൽകും.”

(സുഭാഷിതങ്ങൾ 3: 1-3)


\*\*\*\*\*



**Commission Chairman**  
Rt. Rev. Dr. Stanley Roman

**Vice-Chairmen**  
Moran Mor Baselius Cleemis Catholicos  
Bishop Mar Thomas Chakiath  
Bishop Mar Joseph Kallarangatt

**Commission Secretary**  
Fr. Johny Kochuparambil



തദ്ദേശ സായംഭരണസ്ഥാപനങ്ങളി  
ലേക്കുള്ള തിരഞ്ഞെടുപ്പ്;  
കത്തോലിക്കാ മെത്രാൻസമിതി വോ  
ട്ടർമാർക്ക് നൽകുന്ന ആഹ്വാനം

**തദ്ദേശ സ്വയംഭരണസ്ഥാപനങ്ങളിലേക്കുള്ള തിരഞ്ഞെടുപ്പ്;  
കത്തോലിക്കാ മെത്രാൻസമിതി വോട്ടർമാർക്ക് നൽകുന്ന ആഹ്വാനം**

തദ്ദേശ സ്വയംഭരണസ്ഥാപനങ്ങളിലേക്കുള്ള തിരഞ്ഞെടുപ്പിനു കേരളം ഒരുങ്ങുന്ന സമയമാണല്ലോ ഇത്. വരുംവർഷങ്ങളിൽ നമ്മുടെ നാട്ടിലും നഗരങ്ങളിലും നടക്കേണ്ട ഭരണശൈലിയും നയങ്ങളും നിലപാടുകളും നിർണയിക്കപ്പെടുന്ന ഈ അവസരം ഏറെ പ്രധാനപ്പെട്ടതാണെന്നു പറയേണ്ടതില്ലല്ലോ. കേന്ദ്രസംസ്ഥാന ഭരണതലങ്ങളിൽ അധികാരവും സമ്പത്തും ശക്തിയും കേന്ദ്രീകരിച്ചിരുന്ന അവസ്ഥയിൽ നിന്ന്, വികേന്ദ്രീകരണം വഴി വൻതോതിൽ അവ തദ്ദേശ സ്വയംഭരണസ്ഥാപനങ്ങളിലേക്ക് കൈമാറ്റം ചെയ്യപ്പെട്ടിരിക്കുന്ന അവസ്ഥയാണ് ഇന്നുള്ളത്. വികസനത്തിലും വളർച്ചയിലും സംസ്ഥാനത്തിന്റെ പൊതുസമ്പത്ത് വിനിയോഗം ചെയ്യുന്നതിൽ ത്രിതലപഞ്ചായത്തുകൾക്കും മുനിസിപ്പാലിറ്റികൾക്കും കോർപ്പറേഷനുകൾക്കുമുള്ള പങ്ക് അങ്ങനെ വലുതായിരിക്കുന്നു. ഉത്തമരും പ്രാപ്തരും പൊതുനന്മയ്ക്കായി നിസ്വാർത്ഥമായി പ്രവർത്തിക്കുന്നവരും സേവനമനുഷ്ഠിയ്ക്കുന്നവരും മൂല്യങ്ങൾക്കു വിലകല്പിക്കുന്നവരും ദൈവവിശ്വാസമുള്ളവരും ഇൻഡ്യയുടെ ജനാധിപത്യസംവിധാനവും ഭരണഘടനാസ്ഥാപനങ്ങളും അംഗീകരിക്കുന്നവരും ഭരണതലത്തിലേക്ക് തിരഞ്ഞെടുക്കപ്പെട്ടാലേ ഇക്കാര്യങ്ങളെല്ലാം ഫലപ്രദമായി നടക്കുകയുള്ളൂ.

കീഴ്ഘടക ശാക്തീകരണതത്ത്വം (Principle of Subsidiarity) സഭയുടെ സാമൂഹിക പ്രബോധനത്തിന്റെ അടിസ്ഥാന തത്ത്വങ്ങളിൽ ഒന്നാണ്. സാമ്പത്തികമായും നിയമപരമായും സംവിധാനപരമായും ഉയർന്ന ശ്രേണിയിലുള്ളവർ കീഴ്ഘടകങ്ങളെ സഹായിക്കുന്നതാണ് ഈ തത്ത്വം കൊണ്ട് ഉദ്ദേശിക്കപ്പെടുന്നത്. അങ്ങനെയേ വികസനം എല്ലായിടത്തും എത്തൂ (സത്യത്തിൽ സ്നേഹം, 57). ഉന്നതതലത്തിലുള്ള സംവിധാനങ്ങൾ താഴേ തലങ്ങളിലുള്ള സംവിധാനങ്ങളുടെ ന്യായമായ പ്രവർത്തനങ്ങൾ തടസ്സപ്പെടുത്തുന്ന രീതിയിൽ ഇടപെടരുത്. മറിച്ച്, അവയുടെ സ്വയംപരമാധികാരവും സ്ഥാനവും അംഗീകരിക്കപ്പെടണം. സമൂഹത്തിന്റെ മറ്റു തലങ്ങളിലുള്ള പ്രവർത്തനങ്ങളുമായി അവയെ കോർത്തിണക്കാൻ സഹായിക്കണം. എപ്പോഴും പൊതുനന്മ ലക്ഷ്യംവെച്ചായിരിക്കണം അങ്ങനെ ചെയ്യുന്നത്. സഭ മുറുകെ പിടിക്കുന്ന ഈ തത്ത്വമനുസരിച്ചുള്ള പ്രവർത്തനമാണ് തദ്ദേശ സ്വയംഭരണസ്ഥാപനങ്ങൾ ശക്തിപ്പെടുത്തുന്നതുവഴി സംഭവിക്കുന്നത്. അത് അഭികാമ്യമായ കാര്യമാണ്. എന്നാൽ, ഇക്കാര്യം നാം അർഹിക്കുന്ന പ്രാധാ

ന്യത്തോടെ കൈകാര്യംചെയ്യുന്നുണ്ടോ എന്ന ചോദ്യം പ്രസക്തമാണ്. പങ്കാളിത്ത ജനാധിപത്യം വിഭാവനം ചെയ്യുന്ന പഞ്ചായത്ത് രാജിന്റെ പ്രധാന പ്രവർത്തനമാണ് ഗ്രാമസഭകൾ. ഒരു വാർഡിലെ മുഴുവൻ വോട്ടർമാരും ഗ്രാമസഭയിൽ അംഗങ്ങളാണ്. മൂന്നു മാസത്തിലൊരിക്കൽ കൂടേണ്ട ഈ യോഗത്തിലാണ് ആസൂത്രണം, പദ്ധതി നിർവഹണം, വിലയിരുത്തൽ തുടങ്ങിയ കാര്യങ്ങൾ നടത്തപ്പെടുന്നത്. ഈ രംഗത്ത് ജനങ്ങൾ പൊതുവേ നിസ്സംഗത പുലർത്തുന്നതുകൊണ്ടും വേണ്ടത്ര പേർ സന്നിഹിതരാകാത്തതുകൊണ്ടും അഴിമതി തുടരുകയും പദ്ധതികൾ പ്രാധാന്യമനുസരിച്ചും ആവശ്യമനുസരിച്ചും നടത്താൻ കഴിയാതെ വരുകയും ചെയ്യുന്നു. ഇതിനൊരു മാറ്റമുണ്ടാകണം. എല്ലാവരും സജീവമായും ഉത്തരവാദിത്വബോധത്തോടെയും പൊതുനന്മ ലക്ഷ്യവെച്ചും ഗ്രാമസഭകളിൽ പങ്കുചേരണമെന്ന് ഞങ്ങൾ അഭ്യർത്ഥിക്കുന്നു. അങ്ങനെ ജനാധിപത്യത്തിന്റെ അടിത്തറ ശക്തിപ്പെടാൻ ഇടയാകട്ടെ. എന്തെന്നാൽ ജനാധിപത്യം ഫലപ്രദമാകുന്നത് ജനങ്ങൾ ഭരണഘടനാധിഷ്ഠിതമായ സ്ഥാപനങ്ങളോട് സഹകരിക്കുന്നതിനെയും സംവിധാനങ്ങൾ അവയുടെ യഥാർത്ഥ ഘടന സംരക്ഷിക്കാൻ ജാഗ്രത പുലർത്തുന്നതിനെയും ആശ്രയിച്ചാണിരിക്കുന്നത്.

രാഷ്ട്രീയ ഉത്തരവാദിത്വങ്ങൾ നിറവേറ്റുന്നതു സംബന്ധിച്ച് കത്തോലിക്കാസഭയ്ക്ക് വ്യക്തമായ കാഴ്ചപ്പാടുണ്ട്. സഭയുടെ സാമൂഹികപ്രബോധനം നന്നായി ഉൾക്കൊണ്ട് രാഷ്ട്രീയജീവിതത്തിൽ സജീവമായി ഇടപെടുകയെന്നത് വിശ്വാസികളുടെ ഗൗരവപൂർണ്ണമായ കടമയാണെന്ന് രണ്ടാം വത്തിക്കാൻ കൗൺസിൽ പഠിപ്പിക്കുന്നു(Cf അല്മായ പ്രേഷിതത്വം, 4; തിരുസഭ, 36). രാഷ്ട്രീയരംഗം അഴിമതിയും അധർമ്മിതയും നിറഞ്ഞതാണെന്നു പറഞ്ഞ് ക്രൈസ്തവന് അതിൽ നിന്ന് ഒഴിഞ്ഞുമാറാനാവില്ല. നിത്യനഗരം ഇവിടെയല്ല, സ്വർഗത്തിലാണെന്നു കരുതി (Cf ഹെബ്രായ 11:13-16; ഫിലി 3:20) രാഷ്ട്രനിർമ്മാണപ്രവർത്തനത്തിൽ ഏർപ്പെടാതിരിക്കാനുമാവില്ല. സുവിശേഷമൂല്യങ്ങൾക്കനുസരിച്ച് ഭൗതികക്രമം കെട്ടിപ്പടുക്കാൻ ക്രൈസ്തവർക്ക്, പ്രത്യേകിച്ച്, അല്മായവിശ്വാസികൾക്ക്, ഉത്തരവാദിത്വമുണ്ടെന്ന് രണ്ടാം വത്തിക്കാൻ കൗൺസിലും ജോൺപോൾ രണ്ടാമൻ മാർപാപ്പയുടെ അല്മായവിശ്വാസികൾ എന്ന അപ്പസ്തോലികരേഖയും അടിവരയിടുന്നു (സഭ ആധുനികലോകത്തിൽ, 43: അല്മായവിശ്വാസികൾ, 59). നല്ല

ചിന്തയും ആദർശങ്ങളും പങ്കുവെച്ചും ജനാധിപത്യത്തിന്റെ വ്യത്യസ്ത ഗ്രൂപ്പുകളിൽപ്പെട്ടവരുമായി സംഭാഷണത്തിലും കൂട്ടായപ്രവർത്തനങ്ങളിലും ഏർപ്പെട്ടും നീതിനിഷ്ഠമായ ഒരു സമൂഹം കെട്ടിപ്പടുക്കണം. മനുഷ്യജീവന്റെ മഹത്ത്വം, സ്വാതന്ത്ര്യം, കുടുംബത്തെ സംബന്ധിക്കുന്ന സത്യം, അതിന്റെ നന്മ, പൊതുനന്മയ്ക്കായുള്ള പരിശ്രമം, ആവശ്യത്തിലിരിക്കുന്നവരുമായുള്ള ഐക്യദാർഢ്യം എന്നിവ സമൂഹത്തിൽ പരിപോഷിപ്പിക്കാനാണ് നാം പരിശ്രമിക്കേണ്ടത്. യഥാർത്ഥ മാനുഷിക നിർമ്മിതിയുടെ മൂലക്കല്ല് വഴിയും സത്യവും ജീവനുമായ (യോഹ 14:6) ക്രിസ്തുവാണെന്ന ബോധ്യത്താൽ നിറഞ്ഞു വേണം ക്രൈസ്തവർ തങ്ങളുടെ പ്രവർത്തനം മുന്നോട്ടുകൊണ്ടുപോകാനെന്ന് വിശ്വാസതിരുസംഘത്തിന്റെ രാഷ്ട്രീയജീവിതത്തിൽ കത്തോലിക്കരുടെ ഇടപെടലിനെയും പെരുമാറ്റത്തെയും കുറിച്ചുള്ള ചില കുറിപ്പുകൾ എന്ന മാർഗരേഖയും വ്യക്തമാക്കുന്നു (ജനുവരി 12, 2003). സ്നേഹമാണ് രാഷ്ട്രസമർപ്പണത്തിനും നീതിയിലും സത്യത്തിലും അധിഷ്ഠിതമായ സമൂഹം കെട്ടിപ്പടുക്കുന്നതിനും ക്രൈസ്തവരെ പ്രേരിപ്പിക്കേണ്ടത് (സത്യത്തിൽ സ്നേഹം 7). തെറ്റായ സിദ്ധാന്തങ്ങൾക്കപ്പുറം പോകുന്ന ശരിയായ രാഷ്ട്രീയ വിജ്ഞാനം നവമായി വീണ്ടെടുക്കുകയെന്നതും ഇന്നിന്റെ വലിയ ആവശ്യമാണ് (ബെനഡിക്ട് പതിനാറാമൻ മാർപാപ്പാ പൊന്തിഫിക്കൽ അല്മായ കൗൺസിൽ അംഗങ്ങൾക്ക് നല്കിയ സന്ദേശം, 21 മെയ് 2010). വ്യക്തിയെ ദൈവത്തിൽ നിന്നും രാഷ്ട്രീയത്തെ എല്ലാ ധർമ്മികതയിലും നിന്നും അകറ്റുന്നതല്ല ശരിയായ രാഷ്ട്രീയസേവനമെന്നും നാമറിയാം. ഓരോ വ്യക്തിയുടെയും എല്ലാ മനുഷ്യരുടെയും സമഗ്രനന്മയും പൊതുനന്മയും സമന്വയിപ്പിച്ചു കൊണ്ടുപോകാൻ സമർപ്പണം നടത്തുന്നവരുടെ തലമുറ ഉണർന്നെണീക്കാൻ ഇടയാകണം.

ഇന്ത്യയുടെ മറ്റു സംസ്ഥാനങ്ങളിൽ, കേരളത്തിലേതുപോലെ ഇടുങ്ങിയ കക്ഷിരാഷ്ട്രീയത്തിന്റെ കടന്നുകയറ്റം ത്രിതല പഞ്ചായത്തുകളുടെ വിവിധ പ്രവർത്തനങ്ങളിൽ ഉണ്ടെന്നു തോന്നുന്നില്ല. കക്ഷിരാഷ്ട്രീയത്തിന്റെ അതിപ്രസരം മൂലം യഥാർത്ഥ വികസനത്തിനും ദരിദ്രർക്കും അർഹിക്കുന്നവർക്കും വേണ്ട സഹായം ലഭിക്കുന്നതിനും തടസ്സമാകുന്ന അനുഭവങ്ങൾ ധാരാളമാണ്. ഇങ്ങനെ സംഭവിക്കാതിരിക്കാൻ ഓരോ പൗരനും നിതാന്തജാഗ്രത പുലർത്തണം. സാമൂഹികനീതി, സാമൂഹികവളർച്ച, യഥാർത്ഥ ജനാധിപത്യം, ഭരണഘടനാനുസൃതമായ മതാത്മക മതേതരത്വം, അതിന്റെ തന്നെ ഭാഗ

മായ ന്യൂനപക്ഷങ്ങളുടെ വിദ്യാഭ്യാസ അവകാശം, സാമൂഹികമായും സാമ്പത്തികമായും പിന്നാക്കം നില്ക്കുന്നവരുടെയും ആദിവാസികളുടെയും ദളിതരുടെയും പുരോഗതി എന്നിവ ഉറപ്പാക്കാൻ പ്രാദേശികസ്വയംഭരണസ്ഥാപനങ്ങൾക്കാണ് കൂടുതൽ കഴിയുന്നത്. വർഗീയത, വർഗവിദ്വേഷം, വിദ്വേഷപ്രചാരണം, അക്രമം, നിരീശ്വരവാദം, ലക്ഷ്യം നേടാൻ ഏതു മാർഗവും ഉപയോഗിക്കാൻ എന്നിവ വ്യക്തിജീവിതത്തിനും പൊതുജീവിതത്തിനും അപകടകരമാണെന്നതിൽ സംശയമില്ല. സമാധാനവും വികസനവും ആഗ്രഹിക്കുന്നവർ ഈ തിന്മകൾക്കെതിരെ അണിചേരണം. അതുപോലെതന്നെ പ്രധാനപ്പെട്ട കാര്യമാണ്, നമ്മുടെ നാട്ടിൽ ക്രമാതീതമായി വർദ്ധിച്ചുവരുന്ന മദ്യം, മയക്കുമരുന്നിന്റേയും എന്നിവ ചെറുക്കാൻ കഴിയുന്നവരും സ്വയംഭരണ അധികാരസ്ഥാപനങ്ങളിലേക്ക് തിരഞ്ഞെടുക്കപ്പെടണമെന്നത്. കാരണം, ഈ തിന്മകൾക്കെതിരെ ഫലപ്രദമായി പ്രവർത്തിക്കാൻ കഴിയുന്നതും കഴിയേണ്ടതും പ്രാദേശിക ഭരണാധികാരികൾക്കുതന്നെയാണ്.

തിരഞ്ഞെടുപ്പിൽ പല തന്ത്രങ്ങളും രാഷ്ട്രീയ പാർട്ടികൾ ആവിഷ്കരിക്കാറുണ്ട്. എതിരാളിയുടെ പേരിനോടു സാദൃശ്യമുള്ള അപരന്മാരെ അവതരിപ്പിച്ച് വേണ്ടത്ര സൂക്ഷ്മതയില്ലാത്ത വോട്ടർമാരെ തെറ്റിദ്ധരിപ്പിക്കുന്നതുവഴി നല്ല സ്ഥാനാർത്ഥിക്കു കിട്ടാൻ സാധ്യതയുള്ള വോട്ടുകൾ കുറയ്ക്കുക, തങ്ങളുടെ പാർട്ടിക്ക് ജയസാധ്യത കുറഞ്ഞ മേഖലകളിൽ വോട്ടുനേടാൻ പറ്റുന്ന വ്യക്തികളെ പിന്തുണച്ച് സ്വതന്ത്രന്മാരായി മത്സരിപ്പിച്ച് പരോക്ഷമായ വിജയം നേടുക എന്നിവ അത്തരത്തിലുള്ളവയാണ്. തദ്ദേശസ്വയംഭരണസ്ഥാപനങ്ങളിലേക്കുള്ള തിരഞ്ഞെടുപ്പുകളിൽ ഇത്തരം സ്വതന്ത്രന്മാരെ രാഷ്ട്രീയ പാർട്ടികൾ വ്യാപകമായി അവതരിപ്പിച്ചേക്കാം. സ്വതന്ത്രൻ എന്ന നിലയിൽ മത്സരിപ്പിക്കുന്നത് പൊതുജനത്തെ സ്വാധീനിക്കാൻ കഴിയുന്ന നല്ല വ്യക്തികളെ യായിരിക്കും. വിജയിച്ചുകഴിഞ്ഞാൽ ഇവർക്ക് സ്വതന്ത്രരായി പ്രവർത്തിക്കാൻ പറ്റുമോ എന്ന കാര്യം സംശയമാണ്. വ്യക്തിപരമായ മേന്മയും നന്മയും തത്ത്വദീക്ഷയുമൊക്കെ, പിന്താങ്ങിയ പാർട്ടിക്ക് അടിയറവ് കേണ്ടിവരുന്ന ഗതികേടാണ് പല സ്വതന്ത്രന്മാർക്കും നേരിടേണ്ടി വന്നിട്ടുള്ളത്. ദൈവവിശ്വാസികളും നല്ലവരുമായ പലരും നിരീശ്വരപ്രത്യയശാസ്ത്ര പാർട്ടികളുടെ പിന്തുണയോടെ സ്വതന്ത്രന്മാരായി മത്സരിച്ചു വിജയിച്ചെങ്കിലും പിന്നീട് അവർ സ്വതന്ത്രരല്ലാതായിത്തീർന്ന അനുഭവം ഏറെയുണ്ടല്ലോ. അവരെ പാർട്ടിയംഗങ്ങളാ

ക്കാനും അവർ മുമ്പ് നിലകൊണ്ടിരുന്ന സനാതനമൂല്യങ്ങൾക്ക് എതിരാക്കാനും വേണ്ടി ഒരുക്കിയ വിദഗ്ദ്ധമായ കെണിയാണ് സ്വതന്ത്രസ്ഥാനാർത്ഥിസ്ഥാനം. എല്ലാ പാർട്ടികളും വെറും രാഷ്ട്രീയ പാർട്ടികൾ മാത്രമല്ല എന്ന തിരിച്ചറിവ് ഇവിടെ ഏറെ പ്രധാനപ്പെട്ടതാണ്. കേവലകക്ഷിരാഷ്ട്രീയത്തിനുപരി, ദൈവവിശ്വാസത്തിനും അനുഷ്ഠാനത്തിനും ജനാധിപത്യ - സനാതനമൂല്യങ്ങൾക്കും മതസൗഹാർദ്ദത്തിനുമെതിരായ പ്രത്യയശാസ്ത്ര നിലപാടുകളുള്ളവരുടെ പിന്തുണയോടെ സ്വതന്ത്ര സ്ഥാനാർത്ഥികളാകുന്നതും അത്തരം സ്ഥാനാർത്ഥികളെ തിരഞ്ഞെടുക്കുന്നതും അപകടകരമായിരിക്കും. അത്തരം തിരഞ്ഞെടുപ്പിന് ഉത്തമമായ വ്യക്തികളെ തിരഞ്ഞെടുക്കുന്നതുവഴി സിദ്ധിക്കേണ്ട ഫലമുണ്ടാകുകയില്ല.


വോട്ടുചെയ്യുക എന്നത് പൗരത്വപരവും ക്രൈസ്തവവുമായ ദൗത്യമാണ്. അതിൽ നിന്ന് ആരും അകന്നു നില്ക്കരുതെന്ന് പ്രത്യേകം അഭ്യർത്ഥിക്കുന്നു. രാഷ്ട്രനിർമ്മിതിയിലുള്ള പങ്കാളിത്തമാണ് അതുവഴി നിർവഹിക്കുന്നതെന്ന കാര്യം ഗൗരവപൂർവ്വം ഓർക്കുകയും വേണം. മുന്നണികൾ ജനാധിപത്യമൂല്യങ്ങളോടും ഭരണഘടനയോടും ഭരണഘടനാധിഷ്ഠിതമായ ന്യൂനപക്ഷാവകാശങ്ങളോടും സാമുദായിക മതസൗഹാർദ്ദത്തോടും നാടിന്റെ വികസനത്തോടും പാവപ്പെട്ടവരുടെയും അവശവിഭാഗങ്ങളുടെയും ഉന്നമനത്തോടും എത്രമാത്രം പ്രതിജ്ഞാബദ്ധതയുള്ളവരാണെന്ന കാര്യം നാം ഗൗരവപൂർവ്വം പരിഗണിക്കണം. സാമൂഹികനന്മ, വളർച്ച എന്നിവ കരുതി രാഷ്ട്രീയത്തിൽ ഇടപെടാൻ ക്രൈസ്തവർക്ക്, പ്രത്യേകിച്ച് അല്പമായ വിശ്വാസികൾക്ക്, കടമയുണ്ടെന്ന കാര്യം ഊന്നിപ്പറയട്ടെ. പ്രദേശത്തിന്റെ നന്മയ്ക്കുവേണ്ടി പ്രകൃതി സംരക്ഷണത്തിലും ശുചീകരണത്തിലും ആരോഗ്യസംരക്ഷണത്തിലും ഇടപെട്ട് അത് അവർക്കു നിർവഹിക്കാം. കൂടാതെ സഹകരണസംഘങ്ങളിൽ പങ്കാളികളായി, പ്രത്യേകിച്ച് സഹകരണബാങ്കുകൾ, ഗ്രന്ഥശാലാസംഘങ്ങൾ, കർഷകസഹകരണസംഘങ്ങൾ, ക്ഷീരവികസന സഹകരണസംഘങ്ങൾ എന്നിവയിൽ പങ്കാളികളായി, പൊതുനന്മയ്ക്കുവേണ്ടി പ്രവർത്തിക്കാൻ ക്രൈസ്തവർ മുന്നോട്ടു വരണം.

സ്ത്രീകളുടെ ശക്തീകരണവും ഒരു സമൂഹത്തിന്റെ വികസനവും തമ്മിൽ അടുത്ത ബന്ധമുണ്ട്. 50% വനിതകൾ തദ്ദേശ സ്വയംഭരണസ്ഥാപനങ്ങളിലേക്ക് പ്രവേശിക്കുന്നതുവഴി, കൂടുതൽ മനുഷ്യാചിതവും ആർദ്രതയും സ്നേഹവും സേവനവും നിറഞ്ഞതുമായ

ഒരു സമൂഹസൃഷ്ടി നടപ്പാകണം (cf. രണ്ടാം വത്തിക്കാൻ കൗൺസിൽ, വനിതകൾക്കുള്ള സന്ദേശം). കഴിവും വിദ്യാഭ്യാസവും നേതൃത്വഗുണങ്ങളുമുള്ള വനിതകൾ ഈ രംഗത്തേക്ക് കടന്നുവരണം. അതിനുവേണ്ട പ്രോത്സാഹനവും സാഹചര്യവും ഒരുക്കേണ്ടത് കൂടുംബങ്ങളും സമൂഹവുമാണ്. സ്ത്രീ പുരുഷ തുല്യപങ്കാളിത്തത്തിലും സമത്വത്തിലും നീതിയിലും അധിഷ്ഠിതമായ ഒരു സമൂഹം തീർച്ചയായും അനുഗ്രഹപ്രദമാണ്; പ്രത്യാശാപൂർണ്ണമാണ്.

**രൂപതാവകതാക്കളുടെ സമ്മേളനം പിന്ദ്രിയിൽ**

കേരളസഭ നേരിടുന്ന വിവിധ സാമൂഹ്യപ്രശ്നങ്ങളെക്കുറിച്ച് ചർച്ച ചെയ്യുന്നതിനായി കേരളത്തിലെ 30 രൂപതകളിലെ വകതാക്കളുടെയും ജാഗ്രതാസമിതി ഡയറക്ടർമാരുടേയും സമ്മേളനം ജൂലൈമാസം 21-ാം തീയതി രാവിലെ 9 മുതൽ 4 pm വരെ പിന്ദ്രിയിൽ വച്ച് നടത്തപ്പെടുന്നതാണ്. സമ്മേളനത്തിന്റെ ഉദ്ഘാടനവും മുഖ്യപ്രഭാഷണവും ഇന്റർചർച്ച് കൗൺസിൽ ചെയർമാൻ ആർച്ച് ബിഷപ്പ് മാർ ജോസഫ് പവ്ലത്തിൽ നിർവഹിക്കുന്നതാണ്. കെ.സി.ബി.സി സോഷ്യൽ ഹാർമണി ആൻഡ് വിജിലൻസ് കമ്മീഷൻ ചെയർമാൻ ബിഷപ്പ് സ്റ്റാൻലി റോമന്റെ അദ്ധ്യക്ഷതയിൽ ചേരുന്ന സമ്മേളനത്തിൽ ഫാ. ജോണി കൊച്ചുപറമ്പിൽ, ഫാ. സ്റ്റീഫൻ ആലത്തറ എന്നിവർ പ്രസംഗിക്കും. സമ്മേളനത്തിൽ 30 രൂപതകളിലേയും പ്രതിനിധികൾ രൂപതാതല കർമ്മപരിപാടികളെയും ഭാവിപദ്ധതികളെയും കുറിച്ചുള്ള റിപ്പോർട്ട് അവതരിപ്പിക്കുന്നതാണ്. ഫാ. റോബി മുണ്ടയ്ക്കൽ ക്ലാസ്സ് നയിക്കും. കെ.സി.ബി.സി സോഷ്യൽ ഹാർമണി ആൻഡ് വിജിലൻസ് കമ്മീഷന്റെ പുതിയ വെബ്സൈറ്റിന്റെ ഉദ്ഘാടനകർമ്മവും ഈ അവസരത്തിൽ നടത്തപ്പെടുന്നതാണ്. വിശദവിവരങ്ങൾക്ക്: 0484 2806262



“Jagratha News” - An internet news service is free and for private circulation

**Web:** jagrathakcbc.blogspot.com.

**Designed and Edited by** Fr. Johny Kochuparambil, Secretary, KCBC Commission for Social Harmony and Vigilance, P.O.C., P.B. No. 2251, Palarivattom, Kochi-25, INDIA

\*\*\*\*\*